

፫ ሰንበት ዘአስተርእዮ

30 ጥሪ 2013 ዓ.ም. (2/7/21)

መዝሙር: ተወልዶ ኢየሱስ በቤተልሔም ዘይሁዳ... ኢየሱስ ብዓቢ ክብሪ ካብ ድንግል ኣብ ቤተልሔም ዘይሁዳ ተወሊዱ፡ተወሊዱ ተጠሚቑ ብልደቱ ምእንቲ ክንሕጎስ ብግልጽቱ ደስ ክብለና ሰንበት ንዕረፍቲ ሰርዑ።

ንባባት: 1ቆሮ 7:32-35፥ 1ጴጥ 1:13-22፥ ግ.ሓ. 19:1-10፥ ማቴ 5:13-16

ምስባክ: ኣምጽኡ ለእግዚአብሔር በሓውርተ ኣሕዛብ፡ ኣምጽኡ ለእግዚአብሔር ክብረ ወስብሓተ፡ ኣምጽኡ ለእግዚአብሔር ስብሓተ ለስሙ። መዝ 29:1-2።

ዘመን ዘአስተርእዮ ኢና ዘሎና፡ ወዲ ኣምላኽ ከማና መሲሎ ፍቕሪ ኣምላኽን መገዲ ድሕነት ክገልጽ ኣብ ኣምንጎና ዝኃደሮ ዝሕብር ቅዱስ እዋን ኢና ዘሎና። ኣብ መዓልቲ ሰንበት ኣብ መስዋዕቲ ቅዳሴ ሓቢርና ክንጽሊ ከሎና ኣብ ዝለዓለ መግለጺ ፍቕሪ ኣምላኽ ንርከብ። ኣምላኽ ብርእሱ ሰዋዕን ተሰዋዕን ኮይኑ ይቐርበና ስለዚ ነዚ ርኡይ ግለጻት ተረዲእና ብወገና ንጣዕሚ ፍቕሪ ክነስተማቕር እሞ ኣብ ትሕቲ ሥልጣን ኢየሱስ ክነብር ፍቓደኛታት ክንከውን።

ኣብ ዝሓለፉ ክልተ ሰናብቲ መጀመርያ ኢየሱስ ኣብ ሩባ ዮርዳኖስ ብዮሓንስ ከም ዝተጠምቀን፡ ትርጉምን ዓላማን ተልእኮኡ ከም ዘስተምሃረ፡ ከምኡ ምስኡ ኮይኖም ነቲ ንሱ ዝገበሮ ዝገብሩ ቀዳሞት ኣርድእቱ ከም ዝሓረየ ርኢና። ኣብ ናይ ሎሚ ሰንበት ከኣ ተልእኮኡ ብዕሊ ከም ዝጀመረ እሞ ነቶም ቀዳሞት ኣርድእቱ ሓላፍነቶም ክለብሱ መንነቶም ከም ዝገለጸሎም ክንሰስተንትን ኢና።

ኢየሱስ ንሓዋርያቱን ነቶም ዝሰምዕዎ ዝነበሩ ብዛዕባ ትምህርቲ ብፅዕና ኣብ ዘስተምሃሮ ኣብ ሕይወት ነፍሲወከፍ ኣማናይን ሰማዕን ለውጢ እንተ ዘየምጽኡ ዋጋ የብሉን። ክርስትያን ጥዑይ ንፉዕ ምዃን እኹል ኣይኮነን፡ ብሓቂ እንኣምኖን እንነብሮ ከምዝኾና ኣብ ሕይወትና ኣብ ግብርና ኮታስ ኣብ ኩሉ ርክባትና ክርኣ ኣለዎ። መንፈሳዊ ምዃን ንስምዒታትና ኣዕጊቡ ሰላምን ቅሳነትን ጥራሕ ዝህብ እኹል ኣይኮነን። ናይ ወንጌል መንፈሳውነት ቀንዲ ነገሩ ኣብ ርእሰኻ ጥራሕ ዝተርፍ ዘይኮነ ንኻልኣት ዝበጽሕን ብኻልኣት ተራእዩ ልቢ ሰባት ተንኪፉ ኣብ ክርስቶስ ዝመልስ ክኸውን ይግባእ። ኣርድኢቲ ክርስቶስ ጥራሕ ኣይኮነን ክንከውን ዘሎና ክንሰብኮ ክንምስክሮ ካልኣት ንክርስቶስ ኣብ ሕይወትናን ግብርናን ርእዮም ክኸእሉ ኣለዎም። እሞ ሎሚ ሰባት ኣባይ መን ይርእዩ ኢልና ንርእስና ክንሓትት እዋን እዩ። ግብርና ስምዒትና ውሽጣዊ ርድኢትናን ምስ ሰባት ዘሎና ርክብ ናይ ክርስቶስ ምዃን ዝገልጽ እንተ ኾነ ብርሃን ኮና ኣሎና ንዝርእዩና ኣብ ክርስቶስ ንወስዶም ኣሎና እዩ እዚ ኸኣ እሙናት ኣገልገልቲ ክርስቶስ ዝገብረና።

ጨው ምድሪ ኢኹም።

ጎይታን ኢየሱስ ክርስቶስ ብዛዕባ ብፅዕና ድሕሪ ተዛሪቡ ብዝተፈለለየ ኣምሳል ገሩ ንስኹም ንምድሪ ጨው ኢኹም እናበለ ነጊርዎም። ኣብ ጥንት ዘመን ጨው ክቡር ዋገ ዘለዎ እዩ ነሩ። ግሪኻውያን ንጨው መለኮታዊ ይብልዎ። ሮማውያን ዕብዮትን ጥቕምን ጨው ኸገልጹ እንከለዉ ካብ ፀሓይን ጨውን ንላዕሊ ዝጠቅም ነገር የለን ይብሉ። ኣብ ጊዜ ኢየሱስ ጨው ምስ ናይ ሰባት ኣእምሮ ዝተተሓሓዘ ሰለስተ ፍሉይ ዓይነታት ከም ዘለዎ ይርኣ ነሩ።

1. ጨው ምስ ንጽሕና ዝተተሓሓዘ እዩ። ሮማውያን ጨው እቲ ዝጸረየ ካብ ኩሎም ነገራት እዩ ይብሉ ምኽንያቱ ካብ ኩሉ ካብ ዝጸረየ ካብ ፀሓይን ባሕርን ስለ ዝመጽእ ይብሉ። ጨው ካብቶም ካብ ጥንቲ ከም መአባእ ንአማልኽቲ ዝቐርብ ዝነበረ እዩ። በዚ እዩ ክሳብ ሕጂ አይሁድ መስዋዕቲ ከቐርቡ እንከለዉ ጨው ምስኡ የቐርቡ። ስለዚ ክርስትያን ጨው ምድሪ ክኾኑ እንተ ኾይኖም ኣብነት ንጽሕና ጽሬት ክኾኑ አለዎም። ክርስትያን ዝልዓለ ንጽሕና ኣብ ኩሉ ክህልዎ ይግባእ ኣብ ዘረብኡ ኣብ ኣተሓሳስብኡ፣ ኣብ ሓቂ ዝጸንዕ ንዝኾነ ክፋእ ሓሳብን ግብርን ዘይቅበል ክኸውን ይግባእ።
2. ኣብ ጥንታዊ ዘመን ጨው ንነገራት ንነውሕ ጊዜ ከይተበላሸው ክዕቀብ ዘክእል እዩ። Plutarch ዝተባህለ ናይ ታሪኽ ሰብ ከም ዝብሎ ሥጋ ምወት ናይ ምወት ሰውነት ክፍሊ እዩ። ከምዘልኦ እንተ ሓደግናዮ ኣብ ሓጺር ጊዜ ይበላሾ። ጨው እንተ ተገብረሉ ግን ከይተበላሸዉ ከም ዘለዎ ከም ዝጸንሕ ይገብሮ። ከም ሓዳስ ነፍሲ ኣብ ዝሞተ ሰውነት ምእታው እዩ ይብል። ስለዚ ጨው ነገራት ካብ ምብልሻው ይዕቅብ። ክርስትያን ጨው ምድሪ ክኾኑ እንተ ኾይኖም ኣብ ሕይወት ዘየበላሹ ጽልዋ ክህልዎም ይግባእ እዚ ኸአ ዝነጽሑ ካብዝኾነ ንሕብረተ ሰብን ንግለ ሰባትን ዘበላሹ ነገራት ክገብሩ የብሎምን። ዓቀብቲ ሓቅን ሰላምን ክኾኑ ይግባእ። ምስ ዝነፈሰ ዝነፍሱ እንተ ኾኑ ዓለም መቐረት የብላን። ስለዚ ረዘንቲ እርኑባትን ሰብ ፍትሕን ክኾኑ ይግባእ።
3. ጨው ዝግበየ ጥቕሙ ወይ መለልይኡ ንነገራት መቐረት ይህብ። መግቢ ብዘይ ጨው ጥዑም አይኮነን ክትበልዎ የጸግመካ። ኣብ አዘራባና ኣብ ሕብረተሰብ ክህሉ ዘለዎ ክንገልጽ እንከሎና ስነስርዓት ዘይብሉ ህዝቢ ከም ጨው ዘይብሉ ምግቢ እዩ ንብል እዚ ኸአ ጨው ንመግቢ ጣዕሚ መቐረት ከም ዝህቦ ክርስትያን ከአ ከምኡ ክኸውን አለዎ። ክርስትና ንሕይወት መቐረት ይህቦ። እቲ ዘሕዝን ሰባት ንክርስትና ብኸምዚ ክንዲ ዝርእይዎ ብእንጻሩ ክርእይዎ እንከለዉ እዩ። ከም ሓደ ንህዝቢ ዘበላሹ ሓቂ ዘይብሉ ዘደናግር ገሮም ክርእይዎ ከለዉ እዩ። በዚ ክርስትና ኩሉ ጊዜ ኣብ ስደትን እገዳን ከጥፍኡና ምስ ዝደልዩ ንነብር። ከም ብዓል ካረል ማርክስ ዝብሃል ናይ ቊጠባ ፈላጥ ዝብሎ ክርስትና ሓሹሽ ህዝቢ እናበለ ይገልጽ እዚ ግን ትርጉም ክርስትናን እንታይነቱን ብዘይምርዳእ ዝብሃል እዩ። ኩሎ ኣብ ዓለም ዘሎ ምዕባሌ ሳላ ክርስትና እዩ መጺኡ። ብፍላይ ካቶሊካዊት ቤተ ክርስትያን ኣብ ዓለም ዝለዓለ ስርዓተ ትምህርቲ፣ ሕክምና፣ ምሕደራ፣ ንአረጋውያንን ሕሙማትን ፍሉይ ሓልዮት ኮታስ ኩሉ ምዕባሌ አእትዮ ስለዚ ክርስትና ንሰባት ዘማዕብል ንሰብ ሰብ ከምዝኸውን ዝገብር እዩ።

ከም ክርስትያን ንዝጠፍአ ክርስትያናዊ ብርሃና መቐረትና ክንረክብ ክንመልሶ አሎና። ኣብዛ ጭንቅን መከርና ዝመልአት ዓለምና ክርስትያን ኢና ብዝያዳ ክንዕርያ ዝግብአና። ጨው መቐረቱ እንተ አጥፍአ ንግዳም ይድርብ ይብለና ኢየሱስ። ነዚ ክንርዳእ ታሪኻዊ አመጸኡ ክንፈልጥ ጽቡቕ እዩ ማለት ኣብ ሃገረ ፍልስጥኤም እቶን መግቢ ኣብ አፍደገ እዩ ዝግበር እቲ እቶን ብብርቱዕ መቐት ከይበላሹ ብናይ ጨው እምኒ ይኸድንዎ ድሕሪ ጊዜ ግን እዚ መኸደኒ ብእምኒ ጨው ዝተሰርሐ ተበላሽዩ ካብ ጥቕሚ ወጻኢ ይኸውን ሽዑ ኣብቲ ጥቕ ዝህ ዘሎ መገዲ ይጉሓፍ ሰባት ከአ ይረገጽዎ በዚ እዩ ኢየሱስ ጥቕሚ ዘይብሉ ጨው ኣብ መገዲ ይጉሕፍዎ ዝበለ፣ ሰማዕቱ ጽቡቕ ገሮም ይርድእዎ ነሮም።

ቀንዲ መልእኽቲ ኢየሱስ ዘይጠቅም ነገር ዕንወት እዩ ዝዕድም። ክርስትያን ከም ክርስትያን ዓለምኦም ዘየማልኡ እንተ ኾይኖም ኣብ መገዲ ዘይረብሑ ምዃን እዮም ዘምርሑ ዘለዉ። ንሕና ጨው ምድሪ ክንከውን እዩ ድለት መድኃኒና፣ ኣብ ሕይወት ንጽሕና እንተ ዘይአምጸእና ዕንወት

ጥፍአት ኢና ንዕድም ዘሎና። ንክርስቲያናዊ ዓላማናን እምነትና ዝፈታተን ነግር ክንተግሃሉን ክነስተውዕለሉን ኣሎና ምኽንያቱ ብቐሊል ወደቕቲ ስለ ዝኾና።

ሓደ ኣገዳሲ ልምዲ ኣብ ኣይሁድ ነሩ። ሓደ ኣይሁዳዊ እምነቱ ሓዲጉ ኣብ ካልእ እንተ ኣመነ ግን ድሕሪ ገለ እዋን ተጣሊሱ ክምለስ እንተ ኾነ ናይ ጣዕስኡን ንስሕኡን ምልክት ኣብ ማዕጺ ኣፍደገ ቤተ ጸሎት በጥ ይብል እሞ ኩሎም ኣብ ቤተ ጸሎት ዝእትዉ ረጊጾም ይእትዉ በዚ ኣብ እምነቱ ይምለስ። ቀዳሞት ክርስትይን ነዚ ኣብነት ብምውሳድ ንገለ ክርስትያን ዝነበሩ እምነቶም ዝኸሓዱ እሞ ተጣሊሶም ክምለሱ እንተ ሓተቱ ቅድሚ ምቕባሎም ኣብ ኣፍደገ ወይ ማዕጺ ቤተ ክርስትያን በጥ ይብሉ ሰብ ክኣቱ እንከሎ ረጊጽዎም ይሓልፍ ምኽንያቱ እዚ ሰብ መቐረቱ ዘጥፍኦ ጨው እዩ ክርገጽ ኣለዉ ብሓዲስ ኣብ እምነት ክቐበልዎ። ኣብዚ ዘመና ከምኡ እንተ ትእውጅ ቤተ ክርስትያን ከመይ ምተሰምዓና?

ኣባና ክንምለስ ብሓቂ ዶ ከምቲ ክርስቶስ ዝደልየና መቐረት ሂብናያ ኣሎና ነዛ እትሕመስ ዓለምና? ብሓቂ ዘሕስብ እዩ ነቲ ብጥምቀት ዝኣቶናዮ ማሕላ ኪዳን ነቲ ኣብ ኪዳናዊ ሕይወት ዝኣቶናዮ ኪዳን ንኹሉ እናጠለምና መቐረትና ዘጥፋእና ውሑዳት ኣይኮናን። መቐረታይ ክመልስ እንታይ እግበር ክንብል ኣሎና። ኣብ ልብና ኣቲና ነቲ ምስ ኣምላኽን ሰብን ፈልዩና ዘሎ ኃጢአትና ክፍኣትና ኩሉ ብንስሓ ንሕጸቦ ሽዑ ኣብ ንቡር ጣዕሚ ጨውና ክምለስና እዩ።

ብርሃን ዓለም።

ኣብ ዓለም ብርሃን ሓደ ካብቲ ቀንዲ ጥቕሚ ዘለዎ ኣምላኽ ዝሃበና ህያብ እዩ። ኢየሱስ ምስ ተወልደ ብርሃን ኣብ ዓለም መጽእ ይብለና እዚ ኽኣ ነቲ ኢየሱስ ዘምጽአልና ጸጋን በረኽትን ክገልጸልና ኢሉ እዩ። ኣብ ኢየሱስ ምእማን ምስ ኢየሱስ ምንባር ማለት ኣብ ብርሃን ኣብ ሓቅን ሰላምን ምንባር ማለት እዩ። ኢየሱስ ንሱ መን ምዃኑን ንሕና እውን ክንኮና ዘሎና ኽገልጽ እንከሎ ንሓደ ብዕውሩ ዝተወልደ ካብ ዑረቱ ከሕውዮ እንከሎ ኣብ ዓለም ከሎኹ ብርሃን ዓለም ኣነ እዩ (ዮሐ 9:5) እናበለ ኣሕውይዎ። ንሰዓብቱ ብርሃን ዓለም ኢኹም ክብሎም እንከሎ ከምኡ ልክዕ ክኹኑ እዩ ዝብሎም ዘሎ። ተልእኮና ንሰባት ብርሃን ኮና ክርእዩ ከምዝኽእሉ ጽቡቕን ክፋእን ከም ዘለልዩ ምግባር እዩ። ዝርኢ ኣይዕንቀፍን እዩ ዘይርኢ ግን ዝኾነ ጸገም ናይ ምውዳቕ ክጓነፎ ይኽእል ስለዚ ንርእስና ርኢና ንኻልኣት ክርእዩ ክንሕግዝ ናይ ሎሚ ቃል ኣምላኽ የዘኽክረና።

ኢየሱስ ነዚ ቃላት ክብል እንከሎ ሰማዕቱ ጽቡቕ ገሮም ይርድእዎ ነሮም ምኽንያቱ ኣብ ባህሎም ከምኡ ዝብል ኣዘራርባ ነርዎም። ንኣብነት ንኢየሩሳሌም መብራህቲ ኣረማውያን ኢሎም ይጽውዕዎ ነሮም። ንሓደ ውሩይ መምህሮ ራባይ መብራህቲ እስራኤል ኢሎም ይጽውዕዎ። እዚ ኣበሃህላ ነቲ ኣይሁድ ዝብልዎን ኢየሱስ ዝበሎን ክንርዳእ መገዲ ክኸፍተልና ይክእል።

ኢየሩሳሌም መብራህቲ ኣረማውያን ክብሃል እንከሎ ካብ ኣምላኽ ካብ ላዕሊ ዝተዋህባ እዩ። ህዝበ ኣምላኽ ዝበርሃሉ ዝተለቅሕዎ ካብ ካልእ ዝተውህቦም እዩ። ኣብ ክርስትና እውን መብራህቲ ኢና ክብሃል እንከሎ ባዕልና እንፈጥሮ መብርሃቲ ዘይኮነ ዝተዋህበና እዩ። ንሕና ናይ እቲ ቀንዲ ብርሃን ነጸብራቕ ኢና። እቲ ኣባና በሪሁ ዝርኣ ካብቲ ክርስቶስ ኣብ ልብና ሓዲሩ ዘሎ እዩ። ንሓንቲ መርዓት ተወሊዓ በሪሃ ንብል እንተ ኾነ እዚ መብራህቲ ካብቲ ኣብ ልባ ዘሎ እዩ ምንጩ።

ኢየሱስ ንክርስትያን ብርሃን ዓለም ኢኹም ክብሎም እንከሎ እንታይ እዩ ትርጉሙ፡

- መብራህቲ ቅድም ቀዳድም ዝርኣ ክኸውን ኣለዎ። ኣብ ጸላም ክንርኢ መብራህቲ ንገብር ብእኡ ንርኢ እቲ መብራህቲ ኸኣ ብማዕዶ ይርኣ። ክርስትና ማለት ክርኣ ዘለዎ ማለት እዩ።

አብ ክርስትና ሕቡእ ነገር ዝብሃል የለን ግሉጽ ብሩህ እዩ ክኸውን ዘለዎ እምበር ዝሸፈን የብሉን። አብ ዓለም ግብሪ ክርስትያን ሕያውን ርእዩን ክኸውን አለዎ፤ እዚ ከአ አብ ኩሉ ዝንገፈና እዩ። አብ አዘራርባና ምስ ሰባት አብ እንራኸበሉ፤ አብ ዝንኣሰን ዝዓባየን ስራሕና አብ ቤተ ክርስትያን ከም ዘሎና አብ ኩሉ ርኡይ ክኸውን አለዎ። ኢየሱስ ብርሃን ቤተ ክርስትያን ኢኹም አይበለን ብርሃን ዓለም ኢኹም እዩ ኢሉና እዚ ኸአ ክርስትናና አብ ኩሉ ግሉጽን ብሩህን ክኸውን አለዎ ማለት እዩ።

- ብርሃን ሓባሪ መረሓይ እዩ። አብ ባሕሪ ንመራኽብ አብ መዕርፎ ነፈርቲ ብማዕዶ ዝሕብር መብራህቲ ይግበር። አብ ከተማ እንነብር መብራህቲ እንተ ዘየሎ ጎደናታት ክንፈልግም አጸጋሚ እዩ። መብራህቲ መገድና ብጽሩይ ክንርኢ ዝገብር እዩ። ክርስትያን ንኻልኣት ንጹር መገዲ ከምዝኸዱ ዝገብር እዩ። እዚ ማለት አብ ኩሉ ጥዑይ አብነት ክኸውን አለዎ። ዓለም ልዕሊ ኹሉ ዘድልዩ ጥዑያት ሰባት ናይ ጽቡቕ ነገር መተሓላፍቲ ዝኾኑ። ጸልማት ክፍኣት አብ ዝበዝሓሉ ብሓቂ ደፋራትን ቅኑዓትን ሰባት ዝመርሑ የድሊ አይኮነ ግን ተተሓሒዝኻ ጥፍኣት እዩ። አብዛ እንነብራ ዓለም ደፊርም ንሓቂ ዓው ኢሎም ክዛረቡ ኸገብሩ ዘይክእሉ ብዙሓት አለዉ አብ ከምዚ እዩ ጥዑይ ክርስትያን ንሓቂ ዝነግር ንጌጋ ደፊሩ ዝዛረብ ክህሉ ዝግባእ። ሰባት መራሒ አብ ቅኑዕ መገዲ ዝመርሕ እንተ ረኸቡ ይስዕብዎ። ስለዚ ክርስትያን ዝደኸሙ ብዝኾነ ምኽንያት ንሓቂ ደው ክብልሉ አብ ዘይክእሉሉ መሪሕነት ክወስድ ይግባእ። በዚ ምኽንያት ዓለም ዝመርሓ መብራህቲ የድልዩ። ብዙሓት ሰባት አለዉ ብባዕሎም ክገብርዎ ዘይክእሉ ሓደ ክመርሑም ዝጽቡዩ ስለዚ ክንመርሕ ግብእና እዩ።

- መብራህቲ መጠንቀቕታ ክኸውን ይክእል እዩ። አብ ቅድሚት ሓደጋ እንተሎ ናይ መጠንቀቕታ መብራህቲ ይግበር ሽዑ ሰብ ነቲ መብራህቲ ርእዩ ይትንቀቅ። ክርስትያን ንኻልኣት መጠንቀቕታ ክህቦም ግቡኡ እዩ። እዚ ብዙሕ ጊዜ ከቢድ እዩ፤ አብ ገለ እዋን ካብ ዘምጽኦ ጥቕሚ ጉድኣት ዘምጽኦ ክበዝሕ ይክእል። እንተ ኾነ ደፊርና ክንገብር እንተ ዘይክእልና ብሓቂ ከቢድ ምኾነ። አብ ገለ አዘራርባ ብዙሓት መንእሰያት ንወለዶም ወይ ሰብ ጽቡቕም ክዛረቡ እንከለዉ እዚ ኮይነዮ ዘሎኹ ንስኻ/ኺ ጸኒዕካ ንኹሉ ጸርካ እንተ ዘይትቃለስ አይምኾንኩን ነገ ወይ አይምረኹብኩን ነገ ኢሎም ይዛረቡ።

ክርስትያን እምብአር ዝርኣ መብራህቲ፣ መጠንቀቕታ ዝኸውን መብራህቲ፣ ዝመርሕ መብራህቲ እዩ። ክርስቶስ ጩው መብራህቲ ክንኸውን ከም ዘሎና ክነግረና እንከሎ ምኽንያት አለዎ እዚ ኸአ እቲ ጽቡቕ ግብርና መታን ክርኣ እዩ። ሰባት ምስኦም ከሎና አብ አምላኽ ዝወስድ መገዲ ክንመርሑም አብ መንግሥም ኮና ቅሳነት ጣዕሚ ዘለዎ ሕይወት ክመርሑ ቀንዲ ተዋሳኒቲ ምእንቲ ክንኸውን እዩ።

እምብአር ሓደ ክንሓቶ ዘሎና ክሳብ ክንደይ እዩ ክርስትያናዊ እምነትና ብኹሉ ርኡይ ዘሎ፤ እዚ ኸአ ብግልና፣ ከም ስድራ፣ ቍምስና፣ ሰበኻ ክንሓቶ ዘሎና እዩ። አብ ሕብረተሰብና ወይ አብ ከባቢና ክርስትያናዊ ምስክርነት ዘይበጽሖ አሎዶ እዚ ኸአ ካብ ግለሰብ ክሳብ ሕብረተሰብ ወይ እውን ስድራ ዘጠቓለለ እዩ። ክርስትያናዊ መብራህቲ አብ ኩሉ ሕልና ክኣቱ ክበርህ አለዎ በዚ ኸአ ሰላም ፍቕሪ ክነግስ ይክእል። አብ ጸጋ ጥምቀት ዝተቐበልናዮ መብራህቲ እምነትና ብዝያዳ አብሪህና ሎሚ እውን አጸቢቕ ክበርህን ከብርህን ሓግዘኒ ኢልና ንምንጩ ብርሃን ክርስቶስ ሓግዘኒ ንበሎ።

ብሩኽ ሰንበት።

አባ ንጉሠ ፍሥሓ